

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hr̥di ॥

kavītārkikasim̐ha sarvatantrasvatantra
śrīmadvedāntadēśika viracitaṃ mahākāvyaṃ

॥ yādavābhyudayaḥ ॥
॥ viṃśaḥ sargaḥ ॥

This document has been prepared by*
Sunder Kidambi
with the blessings of
śrī raṅgarāmānujamahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ yādavābhyudayaḥ ॥
॥ viṃśaḥ sargaḥ ॥

athopahūtaiḥ puruhūtajetā
seneśvarairapratimānavīryaiḥ |
abhīṣubhiḥ sūrya ivābhidīptaḥ
kuberaguptaṃ kakubhaṃ pratasthe || 20.1 ||

prayānatūryadhvanirasya bhūyān
gharmāntajīmūtaravānukārī |
anartayaddharmamayūramādyam
prāptasthitim pādayugena bhūmyām || 20.2 ||

nabhaḥ pṛthivyorupadiṣṭakampe
nāthasya yātrāpaṭahapraṇāde |
uṣetarāsāṃ nayanam cakampe
vāmetaram bāṇapurāṅganānām || 20.3 ||

tasyendubimbaṃ sitamātapatram
bhāsvān maṇīndro mahanīyatejāḥ |
tārāśca muktāvalayā virejuh
śikhī rathāṅgā kṛtirātmadhāmnaḥ || 20.4 ||

agre mukundasya tadagrajanmā
daityaiḥ samaṃ janyavihāramicchan |
avāhayadyādavabhūpatīnām
varūthinīm śambaravairipūrvām || 20.5 ||

kathañcidutkṣiptakareṇa soḍham
bhugnāgrabhogaṃ bhujageśvareṇa |
āsannabhārātyayajātahasā
viśvambharā sainyabharam viṣeḥ || 20.6 ||

prasthānabhāji prathame yadūnāṃ
 pṛthvī svayaṃ tadbalareṇulakṣāt |
 bhārāvātārapriyavādalubdhā
 prāyo yayau padmabhuvah sakāśam || 20.7 ||

aśeṣatacchādayatā digantān
 ārohatā bhūmibhṛtāṃ ca mūrdhnaḥ |
 prāyeṇa senārajasā svameva
 prāduṣkṛtaṃ lāghavamulbaṇena || 20.8 ||

rathādighoṣairatha śārṅgapāṇeh
 kalpātyayaikārṇavanādakalpaiḥ |
 vitrāsīteva tridaśārilakṣmīḥ
 iyeṣa gantuṃ yaduvīradurgam || 20.9 ||

atha kṣaṇādātmabhuvam prayāntam
 pariṣkṛtam pañcabhirāyudhāgryaiḥ |
 āśābalena svayamuttarāśā
 prāyah pratīyāya jagatpratīkṣyam || 20.10 ||

puram tataḥ śoṇitapūrvamagre
 dadarśa daityādhipadarpahantā |
 khagendrapakṣānilatīvraghātāt
 trāsādivotkampitaketuhastam || 20.11 ||

puropakaṇṭhe purabhinniyogāt
 prākārabhāvam pramathā bhajantaḥ |
 pralambahantuḥ prasamīkṣya vegam
 bhītāḥ palāyanta bhṛśārtanādāḥ || 20.12 ||

itastataḥ sampatatāṃ yadūnāṃ
 vyaktānubandham birudairudāraiḥ |
 suradvīṣaḥ śuśruvurekatānam
 kaladhvaniṃ kāñcanakāhalīnām || 20.13 ||

kaśāgrasaṃsparsāmamṛṣyamāṇaiḥ
 samīravegaiḥ samarāvaliptāḥ |
 udagraheṣāmukharaisturaṅgaiḥ
 vṛṣṇyandhakā vairipurīmavṛṇvan || 20.14 ||

udvelavegān stanato gabhīraṃ
 aurvapratichhandavidīptadrṣṭīn |
 acodayan dānavavaprabhaṅge
 stamberamān sāgarapotakalpān || 20.15 ||

prākārabhaṅge prasabhaṃ prayuktā
 dambholibhīmāyatadantakāṇḍāḥ |
 ūrdhvapravṛttairnijahastatālaiḥ
 uttambhayāmāsurivāntarikṣam || 20.16 ||

asahyavegaiḥ sahasā baloghaiḥ
 ākramyamāṇā balināṃ yadūnām |
 pracukṣubhe daityapurī prabhūtā
 saṃvartabhinneva samudravelā || 20.17 ||

yathārthaśauryā yaduvīrayodhāḥ
 sthānāni cittāni ca dānavānām |
 vyakampayan vikramasatkathānām
 siddhāntabhāgairiva siṃhanādaiḥ || 20.18 ||

jahāra cittāni bibheda saudhān
 śrotrāṅyarīṇām badhirīcakāra |
 ananyaśabdaṃ ca jagadvitene
 ghorastadā yādavasainyaghoṣaḥ || 20.19 ||

vimathyamānāt svapurādyadūnām
 manthācaleneva mahābalena |
 viniṣpapāta tridaśārinetā
 kāle samudrādiva kālakūṭaḥ || 20.20 ||

sa roṣarūkṣo bahudīptahetiḥ
 diśo didhakṣanniva daityavāhniḥ |
 kṛṣṇāmbuvāhapramukhaṃ pratasthe
 tāpacchidā tena śamaṃ prayāsyān || 20.21 ||

sarīpatīnāmiva sannipāte
 vārṣṇeyadaiteyabalodadhīnām |
 adabhrasaṅghoṣamabhūtapūrvam
 yugāntasaṃvādi babhūva yuddham || 20.22 ||

baladvayakṣuṇṇamahītalottham
 rajastadā saṃvṛtasarvalokam |
 akalpayat svetaratattvalopāt
 apañcabhūtāmiva viśvasṛṣṭim || 20.23 ||

prathīyasā sūkṣmanirantareṇa
 kṣaumābhirāmeṇa parāgabhūmnā |
 pracchannasenāṅgatayā tadānīm
 āsījjayaśrīravakuṅṭhiteva || 20.24 ||

rajonubandhādabhisamvṛtāṅgī
 bhāsvatkarasparśamanaśnuvānā |
 nivāritāśāvitatistadā'sīt
 nabhaḥ sthālī nākibhirapyadrśyā || 20.25 ||

raṇākhyadarśe rajasotthitena
 pracchādyamāne tamaseva bhānau |
 nistrimśadhārāsāle nimagnāḥ
 śuddhiṃ parāmanvabhavan suyodhāḥ || 20.26 ||

asṛkchatāsāravaśāt dhvajinyā
 rajaḥ samete tamasi praśānte |
 sattvānurūpaṃ vidadhe pramodaṃ
 samānmithaḥ saṃmukhayan prakāśaḥ || 20.27 ||

tato harastrātumanāḥ svabhaktaṃ
 dattābhayaṃ dānavasārvabhaumam |
 anudruto bhūtagaṇairanantaiḥ
 pratyudyayau viśvapatiṃ prakupyan || 20.28 ||

tamunmadodagravṛṣādhirūḍhaṃ
 sitācale merumiva jvalantam |
 śaraiḥ pratiprāsthita śārṅgadhanvā
 devaṃ sudhāsūtikalāvataṃsam || 20.29 ||

śilīmukhaiḥ śauridhanurvimuktaiḥ
 vismāritān pūrvavikatthanāni |
 palāyamānān pramathānaśeṣān
 mene paśūneva patiḥ paśūnām || 20.30 ||

āsvādanīṃ dānavaśoṇitānām
 akuṅṭhitāmadrividāraṇe'pi |
 anāhatāstro yudhi śambarāriḥ
 saṃstambhayāmāsa guhasya śaktim || 20.31 ||

kleśādidoṣairaparāhatena
 krīḍāmanuṣyeṇa janārdanena |
 jvare niraste giriśaprayukte
 vītajvaraṃ viśvamidaṃ babhūva || 20.32 ||

atha prayuktānasurendraguptyai
 prasahya vahnīnapi pañca jītvā |
 ajṛmbhayadbhāvitaḥajṛmbhaṇāstro
 vṛṣadhvajam viṣṇuracintyabhūmā || 20.33 ||

śaravyabhūtatripure'pyamoghaṃ
 sūlāyudhe śauryamavekṣya śaureḥ |
 purandarapratyuparodhajātaṃ
 vyayojayan vismayamāditeyāḥ || 20.34 ||

bāṇaḥ sahasreṇa bhujaiḥ pramādyan
 ātmānurūpairasuraiḥ sametaḥ |
 asahyaśāstrāstrabalo balādīn
 pratyagrahīt pratyayitaprabhāvān || 20.35 ||

sa vajranirghoṣanibhāṭṭahāso
 gātreṇa rundhan gaganāvakāśam |
 udagradhanvā śaravṛṣṭimugrām
 utpātajīmūta ivojjagāra || 20.36 ||

śarāsanairardhasahasrasaṅkhyaiḥ
 yoddhum pravṛtto yugapatprakṛṣṭaiḥ |
 pratidrutān prārdayata prakupyan
 ekaḥ samastānapi yādavāgryān || 20.37 ||

atha kṣaṇādantaritāntarikṣā
 vātyā vihaṅgendravihārajātā |
 alātacakrapratimānakārṣīt
 bāṇāśanīn bāṇaghanaprasūtān || 20.38 ||

garutmataḥ pakṣamarutpracārāt
 dūrīkṛto vāruṇanāgapāśaiḥ |
 uṣāsahāyaḥ sarathaḥ sadhanvā
 jagrāha daiteyabalasya pārṣṇim || 20.39 ||

vinighnato daityabalaughamagre
 cāpābhiyogo yudhi śambarāreḥ |
 cakāra cakrīkṛtacandralekhaṃ
 śambhośiraḥ kampamananyalabhyam || 20.40 ||

rāmo'pi laṅkādhīpateḥ samānān
 musalyavṛttīn musalena bhīndan |
 camatkṛtiṃ cakradharasya kurvan
 ādatta saṅgrāma vihāramagryam || 20.41 ||

udagraśṛṅgolbaṇabāhubhūmnā
 sañcārikailāsanibhena tena |
 amṛṣyatā kṣipramakāri sainyaṃ
 nāgādhipeneva vanam nalanām || 20.42 ||

sa lāṅgalākarṣaṇanirviceṣṭān
 niṣpiṣya nāgānniṣadhapramāṇān |
 raṇakṣitim śoṇitamāṃsapaṅkaiḥ
 āmagnanispandarathāmakārṣīt || 20.43 ||

halāyudhotkṣiptarathaughapūrṇam
 samīkṣya devāḥ sahasā'ntarikṣam |
 āśaṅkya daiteyabalopayānam
 dṛḍhārgalāṃ devapurīmakurvan || 20.44 ||

prabhuśca kiñcit prathayannamarṣam
 krīdocitān prekṣya kṛtābhiyogān |
 vivyādha bāṇānucarānayodhyaḥ
 śārṅgodadherūrminibhaiḥ śaraughaiḥ || 20.45 ||

adrṣṭatūṇīramanuplavānyaiḥ
 agrāhyasandhānavimokṣabāṇam |
 amaṃsatainaṃ sthiracāpacakraṃ
 pratyekamātmābhimukhaṃ pratīpāḥ || 20.46 ||

niṣaṅgadattāgrakare murārau
 nirbhidya daityān bhuvamāviśantaḥ |
 lakṣyāṇi dūrādalabhanta bāṇāḥ
 rasātalasthairapi dānavendraiḥ || 20.47 ||

na sehire śārṅgapayodajātāṃ
 nārācavrṣṭim danujendrayodhāḥ |
 amoghavācā kavinaḥ prayuktāṃ
 antarvatīm sūktimivānabhijñāḥ || 20.48 ||

yato yato yādavasainyamāsīt
 tatastato daityacamūrapāyāt |
 gatāni tejastamasorivārāt
 āśāvikalpena tayorabhūvan || 20.49 ||

aśūrasandarśanatāpaśāntyai
 svahetidhārāgrhamāśrayantīm |
 vihārayāmāsuriva svavṛttyā
 vīraśriyaṃ vṛṣṇikulapravīrāḥ || 20.50 ||

kṛpāṇabhinnadvipakumbhamuktā
 muktāḥ patantyo raṇavaprabhūmau |
 prarohatāṃ vīrayaśastarūṇāṃ
 bījānyabhūvan bahudhā vikīrṇāḥ || 20.51 ||

dvipācalebhyaḥ śaravṛṣṭipātaiḥ
 āpātītānāṃ rudhirāpagānām |
 akalpayan yodhamukhenduklptāḥ
 kaumudvatīm sampadamatṭahāsāḥ || 20.52 ||

adrśyatānyonyavilūnaśīrṣaiḥ
 ārabdhamanyonyakṛtapraśamsaiḥ |
 anekarūpaikasurāṅganāptaiḥ
 apāstavairam raṇaraṅganṛttam || 20.53 ||

prayojitaiḥ prāṇatrṇaiḥ pragalbhā
 rathyābhigamyēṣu raṇāpaṇēṣu |
 kṣaṇaprabhālolarairavindan
 yāvadyugāntāni yaśodhanāni || 20.54 ||

kṛtāpadānāḥ kṛśajīvitāśāḥ
 svanāthanāmāṅkajayoktimantaḥ |
 jayaśritam doṣṇi niveśayantaḥ
 kīrtim digantāvasathāmakurvan || 20.55 ||

amoghaśāstrāstratarāṅgabhīme
 vairopasandarśitabāḍabāgnau |
 vikatthanam samyati viklavānām
 vīrodadhau goṣpadavadvililye || 20.56 ||

jigīṣubhirjīvitasamśayākhyā
 dolā'dhirūdhā dṛḍhavairabandhā |
 adūrato yādavamārṣavegam
 mithaḥ pratikṣepaśatāni cakre || 20.57 ||

śaraprayogocitaviprakarṣam
 sampādayiṣyantyaparāṅmukhānām |
 praśamsanīyāni babhūvurājau
 paścātprayātāni dhanurdharāṅām || 20.58 ||

pratīpavṛttyā pratigrhya śūrāḥ
 śatruprayuktām śaravṛṣṭimugrām |
 triviṣṭapānokahapuṣpavṛṣṭim
 vaimānikairanvabhavan vimuktām || 20.59 ||

tasminnaghacchedini dharmayuddhe
 kāyatyajām kṛṣṇasamīkṣitānām |
 suhrddviṣadbhedavatām samo'bhūt
 svargāpavargāntagatiḥ supanthāḥ || 20.60 ||

babhūva kīrtiyā dhṛtaketakaśrīḥ
 nistrimśadhārādharapañktinīlā |
 raṇasthalī yādavadānavānām
 ākālīkī prāvṛḍivāstravarṣaiḥ || 20.61 ||

alaṅghanīyā rathavāraṇādyaiḥ
 āsāgarādapratighapravāhāḥ |
 udagrabhūbhṛtprabhavāḥ pṛthivyām
 uttasthire śoṇitaśaivalinyāḥ || 20.62 ||

jvalatpratāpānalajātadīptiḥ
 samidvatī sainyayugasya līlā |
 jayaśriyā vīrapatiṃvarāyā
 vaivāhikī sampadivābhāse || 20.63 ||

amarṣavaiśvānaradhūmalekhāṃ
 anyonyasaṃhāranīśāṃ kṛpāṇīm |
 avekṣya mṛtyorbhrukuṭīmanandan
 vīrāḥ svavikrāntīśirīṣamālām || 20.64 ||

manasvinaḥ saṃyati vīraśayyāṃ
 abhūṣayan prītikṛtaḥ śivānām |
 sukhāvahāḥ svargavilāsinīnām
 vihāraśayyāmapi vīraloke || 20.65 ||

samāśritairāhavasatradīkṣāṃ
 kurvadbhiranyonyamivopakāram |
 alabhyata ślāghitamapsarobhiḥ
 daityairmanuṣyairapi devabhūyam || 20.66 ||

paryastapādaṃ patitaiḥ pṛthivyāṃ
 vajrāhatairadrigaṇairivānyaiḥ |
 dvipendrayūthairdrutasarpiṇīnām
 dvīpāyitaṃ śoṇitavāhinīnām || 20.67 ||

hatāvaśiṣṭā danujendrabhṛtyāḥ
 pradyumnavikrāntibhayānnivṛttāḥ |
 tatketucihnasmaraṇena bibhyuh
 niśāmya drṣṭīrñjavallabhānām || 20.68 ||

svakopacāpena tataḥ praṇunno
 mahēśvarānugrahasaṃhitātmā |
 atītya maurvīmiva daityasenāṃ
 bāṇaḥ svayaṃ śauribalaṃ viveśa || 20.69 ||

vyabhajyata vyāptahayormijālaṃ
 balaṃ yadūnāṃ balinandanena |
 ekena paryāptabhujādribhūmnā
 nātho nadīnāṃ nalasetuneva || 20.70 ||

astrāṇi tena prahitāni tūrṇaṃ
 vihārabhūmnā vitathāni kṛtvā |
 yugānta sūryāyutayogadīptaṃ
 rāmānujanmā jagṛhe rathāṅgam || 20.71 ||

athācchinadbhīṣaṇasattvasārāṃ
 bhujātavīm bhūtapateḥ samakṣam |
 cakreṇa saṅkalpanibhena kṛṣṇaḥ
 kiṃ vā vidhau vairiṇi kena rakṣyam || 20.72 ||

avṛṇvata kṣmāṃ haricakralūnā
 mahattarā bāṇabhujāḥ patantaḥ |
 mahendrahastaprahitena pūrvam
 vajreṇa bhinnā iva sānumantaḥ || 20.73 ||

amartyaśatroravalepahetau
 bahirdvaye bāhuvane vilūne |
 dayādhanāḥ saṃyati daityahantā
 pradīptamastraṃ pratisajjahāra || 20.74 ||

anīkinīmāśritadīrghanidrāṃ
 bāṇo nikṛttāmapī bāhupaṅktim |
 ajātakhedo bubudhe na nūnaṃ
 vipadbhiraśrāntadhiyo hi vīrāḥ || 20.75 ||

aśāntadarpastvasuro bhujābhyāṃ
 vikṛṣṭadhanvā visasarja bāṇān |
 tadainamanvikṣya nihantumaicchat
 janyoddhataṃ daityamananyajanyaḥ || 20.76 ||

tatastamavyāhatadivyaśaktiṃ
 madhyāhna mārtaṇḍavidīptahetiṃ |
 paśyan mukundaṃ pratibodhabhūmnā
 jayoktipūrvam giriśo jagāda || 20.77 ||

maivaṃ prabho matparivārabhūtaṃ
 baleḥ sutam bādhitumarhasi tvam |
 mayaiśa rakṣyo danujastvayā'pi
 svabhaktabuddhyaiva samīkṣaṇīyaḥ || 20.78 ||

tvamādidevaḥ triyugastridhāmā
 śuddhāmaśuddhāṃ ca vibhāvya sṛṣṭim |
 akarmatantrairavatārabhedaiḥ
 krīḍasyanantairapi jantujātaiḥ || 20.79 ||

ayaṃ sa te vedamayo garutmān
 vedairaśeṣairapi vedyase tvam |
 vibhāgamṛcchantyamarāstvadanye
 śākhaikadeśeṣu śakuntakalpāḥ || 20.80 ||

sisṛkṣataste bhuvanāni sapta
 prasādato nātha babhūva vedhāḥ |
 saṃhartukāmasya tavaiva kopāt
 ahaṃ tvayā dattanijādhikārah || 20.81 ||

avikriyaśceṣṭayasi tvameko
 viśvāni bhūtāni vihāraśaktyā |
 aceṣṭamānaprakṛtīnyayāṃsi
 sthātā'pyayaskānta ivābhimukhyāt || 20.82 ||

alañghyamāyāguṇajālabhītān
 ananyacittānanukampamānaḥ |
 svadattayaiva svapadābjabhājā
 bhaktyā svayaṃ tārayasa bhavābdhim || 20.83 ||

bhārāvatārāya bhuvo'vatīrṇaṃ
 bhavantamantarhitadivyaabhāvam |
 saṃsthāpayantaṃ niyamena dharmam
 dharmam paraṃ vedavido vidustvām || 20.84 ||

vidhāya daityaparakṛtīnaśeṣān
 nāmāvaśeṣānnaralokapālān |
 kariṣyasi tvaṃ karuṇārdracetā
 nātha kṣitiṃ nāvamivāstabhārām || 20.85 ||

dayākṣamābhyāmiha dīvyasi tvaṃ
 lakṣmīmahībhyāmiva lālītātmā |
 tat kṣamyatāmasya madekabhakteḥ
 ājānataḥ svātmacamatkriyeyam || 20.86 ||

nātho yadūnāmiti bhūtanāthe
 svabhaktarakṣāmabhiyācamāne |
 atarkitapratyupakāraleśām
 ākasmikīmādriyatānukampām || 20.87 ||

praviśya dehaṃ punarutpatantyā
 svamaulibhājeva surasravantyā |
 vācā manaḥ prītimivodvamantaṃ
 śauristadā śūlinamityuvāca || 20.88 ||

tavaiṣa bhakto mama ceti manye
 kṣāntastato nityamasau mayā'pi |
 na cāsti bandhorapi sāmparāye
 vīravrataṃ dhārayatopakārah || 20.89 ||

vihāranṛttāni vitanvataste
 valgudhvaniṃ vādayitā mṛdaṅgam |
 bhajatvavicchinnadhṛtirbhavantaṃ
 dattābhayo daityapatirmayā'sau || 20.90 ||

athānvamaṃsta trijaganniyantā
 patyuh paśūnāṃ praṇayānurodhāt |
 bāṇavarodhapramadājanānāṃ
 sthāyīni maṅgalyavibhūṣaṇāni || 20.91 ||

tato'surendraḥ praṇipātapūrvam
 jagatparitrāṇarataṃ jagāda |
 uṣāniruddhānvayataḥ samīkṣyāḥ
 bhṛtyā vyaṃ prītadhiyā tvayeti || 20.92 ||

hiraṇyaratnāni hiraṇyapūrvaiḥ
 balādupāttānyupadāya bāṇaḥ |
 nirodhakhinnāvucitopacāraiḥ
 ānarca sasnehamuṣāniruddhau || 20.93 ||

sambandhibhāvapratipattibhājā
 sandhāya bāṇena sa satyasantahaḥ |
 uṣāpateryautakalābhalakṣyāt
 jetā jahāraiva vipakṣalakṣmīm || 20.94 ||

hareṇa dattāṃ hariṇā'pi bāṇaḥ
 sthīrīkṛtāmapratighāmahītim |
 tanutrāyan varjitalekhavairāḥ
 śamānvitāmāsthita śambhusevām || 20.95 ||

yathārthanāmānamathāniruddham
 kṛtvā sabhāryaṃ kṛtakṛtyacetāḥ |
 sabandhusainyaḥ saviśeṣadrśyāṃ
 pratyāyayau viśvapatīḥ purīm svām || 20.96 ||

devāḥ sahasranāyanam danujendramānye
 nirdhūtamānamāghena niśāmayantaḥ |
 kūpodakaprabhavakūrmanāyena jātāṃ
 asvāmīkaprabhuparigrahabuddhimaujjhan || 20.97 ||

nītastrilokapatinā nijarājadhānīm
bhūyaḥ prajāta iva pauraṅgaiḥ pratītaḥ |
daityeśvarasya sutayā sahitaḥ sa reme
rāgādhiko ratipateranaghaḥ kumāraḥ || 20.98 ||

atha tamuṣāsahāyamupayātamupāyanavān
janapadapattanaprabhṛtikādupagamyā janāḥ |
upacarati sma samyagupapannadhṛtīrbahudhā
yadunagare vivāhaviḥjayotsavayantritadhīḥ || 20.99 ||

|| iti kavītārkikasimhasya sarvatantrasvatantrasya
śrīmadveṅkaṭānāthasya vedāntācāryasya
kṛtiṣu yādavābhyudaye mākāvye
viṃśaḥ sargaḥ ||